

# FILOSFU

Ta' PATRI D. MINTOFF O.F.M.

**L**-EWWEL darba f'hajti li hassejtni filosofu. Iva sirt filosofu. U din id-darba bi hsiebni nitfa' taht saqajja t-tagħlim u l-irqaqat tal-filosfi kbar u żgħar. Min hu Sokrate? Bniedem li temm hajtu wara li xorob ftit meraq tal-ħaxixa. Min hu Platone? Poeta moħħu fis-shab u saqajh fuq l-art. Kartesju? Qal dak li haseb u tghallem.

Barra minn hawn! Barra kollha kemm huma l-filosfi. Il-filosofija tinsab għandi. Fl-aħħar jien filosofu. Jien biss. Mhux għax ktibt xi mijiet ta' kotba kif titkellem jew taħseb jew tfitteż il-kif u l-ghaliex, lanqas għax sibt il-bidu ta' kif jimxi d-dawl u l-hsejjes u lanqas għax qsamt u rgajt qsamt l-iżgħar ħlieqa, Xejn minn dan. Bdanakollu jien sirt filosofu mill-qurriegħa ta' rasi sal-qorq ta' riglejja.

Jien biss filosofu. Sirt issa wara hamsin sena jew aħjar wara eluf ta' jiem mindu twelidt. Sirt issa f'daqqa waħda. Gieni ħin tajjeb. Stajt nara sewwa u nidhol 'il gēwwa fid-dinja ta' hajti. Kien ħin li bidilni bħallikieku missitni xi qasba ta' xi saħħar. Mhux miraklu le. Kont hemm fil-ġenb ta' l-altar. Kien nhar l-Erbgħa, sitta ta' Marzu, fis-sebgha u nofs ta' fil-għodu... nhar l-Erbgħa tar-Rmied. Dak in-nhar hdejn l-artal konna jien, wieħed xiħ u daqsxejn ta' tifel. Il-qassis kellu f'idejh plattin bl-irmied.

Skiet kbir. Jinfetaħ il-Missal. Jinxteghlu x-xema! Mit-twieqi tal-koppla jidhol farfett. Ried jara x'qed jigri Jiftaħ u jaghlaq gwienhajt bellusija. Jersaq lejn is-Salib. Minn hemm atir għal fuq il-gandlieri. Ihares u jerga' jhares. Sabih ilsien in-nar jitliegheb mal-fewga helwa ta' fil-ghodu. Min jista' jidhol fil-mohħ ta' farfett? Jiggennen għal dik is-sbuhija tan-nar. Idur idur miegħu sakemm jahraq gwienhajt u jaqa' ghaxi mejjet fi-art. Il-qassis habib tas-sewwa u ta' kull ma hu sabih jarah.

Issa kien wasal hdejjja. Jaqbad plattin b'idejh ix-xellugija u b'subghajt il-kbir u bil-verrej tal-lemnija jaqbad nitfa irmied, jibbaxxa ftit u jraxxax l-irmied fuq rasi waqt li jghid: "*memento homo quia pulvis es et in pulverem...*" u jibqa' jraxxax sakemm wasal fuq ras it-tfajjel.

Fil-ghodu tas-sitta ta' Marzu fis-sebgha. Minn x'hin inharqu l-gwienah tal-farfett sakemm niżel l-irmied fuq rasi għad-dew ftit minuti. U f'dak il-ftit hin jien sirt filosofu. Haġa bil-kemm titwemmen u iebesha hafna biex temmen kif ġie ġie. Biex ngħid is-sewwa jien dejjem qist lill-filosfi bhala nies għalihom iktar bolqoh milli f'sensihom. Jew aktar morda b'mohħhom milli f'sah-hithom. Meta kont għadni nitgħallem, kull darba li kien ikollna t-tagħlim tal-filosofija, kont niddejjjaq. Waqt li min kien jgħallem kien ibati u jhabbel mohħu biex jibqa' jidhol minn irqaqat għall-oħra, jien kont inkun inhares lejn l-arloġġ jew inhażżeż xi wiċċ imqit ta' xi hadd minn shabi.

U kellha tkun dik in-nitfa irmied fis-sebgha ta' fil-ghodu biex nerga' niftakar fil-filosofija. Kemm-il darba rajt irmied b'ghajnejja f'dawn l-hamsin sena tiegħi. Irmied ta' karti mah-ruqa, irmied tas-sigaretti, irmied fi-keina, irmied fi-cumñija... Għaliex nitfa irmied fis-sitta ta' Marzu li għadda kellha taqlibli mohħi? Mhux irmied bħall-ieħor? Ma nafx inwiegheb. Min jista' jidhol fil-mohħ ta' farfett? U min hliel Alla jista' jidhol fil-mohħ tal-bniedem?

Kemm hi haġa sabiha ssir filosofu. Ma hemmx għalfejn titwerreċ taqra kotba jew titqalleb, tikteb iljieli u jiem shaħ. Min ma jafx jaqra kelma waħda u min ma jafx jikteb anqas ismu jista' jsir filosofu. Min ma dahal qatt f'Università imma għadda hajtu kollha f'ghorfa jista' jsir ukoll. Biżżejjed nitfa irmied biex issir filosofu. Imma jrid ikun irmied li jinżel mis-Sema u jfakkrek fi-irmied ta' l-art. Ifakkrek li kollox irmied. Il-ġisem tiegħu huwa rmied... Mhux jien biss u x-xiħ u tfajjel imma kulhadd. Min

---

qabel u min wara. Min qiegħed fuq nett u min qiegħed isfel nett.  
Min ma għandux haħba fil-but u min għandu l-eluf fil-Bank.  
Min iterter bil-bard u min imleffef fis-suf. Min għadu kemm  
jibda l-ħajja u min qiegħed inin.

Hekk dak in-nhar tas-sitta ta' Marzu fis-sebgha ta' fil-għodu  
jien ħraqt il-ħmerijiet kollha tiegħi li kienu jzommuni 'l fuq  
mill-oħrajn bħalma dak in-nhar inħarqu l-gwienan tal-farfett.  
U sirt filosofu jekk mhux nofs teologu wkoll.